

## بدھ کے دن ناخن کاٹنا کیسا؟

مجیب: مفتی محمد قاسم عطاری

فتویٰ نمبر: SAR-7780

تاریخ اجراء: 04 شعبان المعظم 1443ھ / 08 مارچ 2022ء

### دارالافتاء اہلسنت

(دعوت اسلامی)

### سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ کیا بدھ کے دن ناخن کاٹنا درست ہے؟ اگر بدھ والے دن نہ کاٹے جائیں اور چالیس دن پورے ہو رہے ہوں تو کیا اس صورت میں بھی بدھ گزار کر جمعرات کو کاٹنے چاہئیں یا بدھ کو ہی کاٹ لیے جائیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

بدھ کے دن ناخن نہیں کاٹنے چاہئیں کہ برص یعنی کوڑھ ہو جانے کا اندیشہ ہے، البتہ اگر اُنتالیس دن سے نہیں کاٹے تھے اور آج بدھ کو چالیسواں دن ہے، اگر آج بھی نہیں کاٹا، تو چالیس دن سے زائد ہو جائیں گے تو اُس پر واجب ہو گا کہ آج کے دن ہی کاٹے، کیونکہ چالیس دن سے زائد ناخن رکھنا ناجائز اور مکروہ تحریمی ہے۔

بدھ کے دن ناخن کاٹنے کے متعلق شہاب الدین علامہ احمد حنفی مصری رَحْمَةُ اللّٰهِ تَعَالٰی عَلَیْهِ (سال وفات: 1069ھ

/1659ء) لکھتے ہیں: ”قص الاظافر وتقليمها سنة ورد النهی عنه فی یوم الاربعاء وانه یورث البرص وحکی عن بعض العلماء انه فعله فنهی عنه فقال لم یثبت هذا فلحقه البرص من ساعته فرای النبی صلی اللہ تعالیٰ علیہ وسلم فی منامه فشکی الیہ ما اصابه فقال له الم تسمع نہی عنه فقال لم یصح عندی فقال صلی اللہ تعالیٰ علیہ وسلم یکفیک انه سمع ثم مسح بیده الشریفة فذهب ما به فتاب عن مخالفة ما سمع“ ترجمہ: ناخن کاٹنا سنت ہے، لیکن بدھ کے دن ناخن تراشنے سے حدیث میں ممانعت آئی ہے، کیونکہ اس سے برص لاحق ہونے کا اندیشہ ہے۔ بعض اہل علم کے متعلق ایک حکایت ہے کہ اُن میں سے ایک نے بدھ کے روز ناخن تراشے۔ اُنہیں اس سے منع کیا گیا، لیکن انہوں نے فرمایا یہ (بدھ کے روز ممانعت والی) حدیث بطریق صحیح ثابت نہیں، چنانچہ جب انہوں نے بدھ کو ناخن تراشے تو انہیں فوراً مرض برص لاحق ہو گیا، پھر اُن کو خواب میں نبی کریم

صَلَّى اللهُ تَعَالَى عَلَيْهِ وَآلِهِ وَسَلَّمَ کی زیارت نصیب ہوئی۔ انہوں نے آپ کی بارگاہ میں مرض برص کی شکایت کی، آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے اُن سے فرمایا: کیا تم نے بدھ کے روز ناخن تراشنے کی ممانعت نہیں سنی تھی؟ انہوں نے جواباً عرض کیا کہ میرے نزدیک وہ حدیث درجہ صحت کو نہیں پہنچی تھی۔ اس پر حضور صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا کہ تمہارے لیے اتنا ہی کافی ہونا چاہئے تھا کہ یہ حدیث تم نے ہمارے نام سے منسوب ہو کر سنی تھی۔ (اس گفتگو کے بعد) نبی رحمت صَلَّى اللهُ تَعَالَى عَلَيْهِ وَآلِهِ وَسَلَّمَ نے اپنا دست اقدس اُن کے جسم پر پھیرا تو کوڑھ فوراً ختم ہو گیا۔ اس کے بعد اُس عالم نے اُس سنی ہوئی حدیث کے مخالف فعل کرنے سے توبہ کی۔ (نسیم الرياض فی شرح شفاء القاضی عیاض، جلد 2، صفحہ 5، مطبوعہ دارالکتب العلمیہ، بیروت)

مذکورہ حکایت میں جو عالم دین تھے، وہ صاحب ”کتاب المدخل“ علامہ ابن الحاج مکی مالکی رَحْمَةُ اللهِ تَعَالَى عَلَيْهِ تھے۔ یہ تعین علامہ احمد طحطاوی حنفی رَحْمَةُ اللهِ تَعَالَى عَلَيْهِ نے درج ذیل مقام پر کی ہے۔ (حاشیة الطحطاوی علی الدر المختار، جلد 11، کتاب الحظر والاباحة، صفحہ 192، مطبوعہ کوئٹہ)

امام اہل سنت، امام احمد رضا خان رَحْمَةُ اللهِ تَعَالَى عَلَيْهِ (سال وفات: 1340ھ / 1921ء) سے بدھ کے دن ناخن کاٹنے کے متعلق سوال ہوا تو آپ نے جواباً لکھا: ”نہ چاہیے، حدیث میں اس سے نہی آئی کہ معاذ اللہ مورث برص ہوتا ہے۔ بعض علماء رحمہم اللہ تعالیٰ نے بدھ کو ناخن کتروائے، کسی نے بر بنائے حدیث منع کیا، فرمایا صحیح نہ ہوئی، فوراً برص ہو گئی، شب کو زیارت جمال بے مثال حضور پر نور محبوب ذی الجلال صَلَّى اللهُ تَعَالَى عَلَيْهِ وَآلِهِ وَسَلَّمَ سے مشرف ہوئے۔ شافی کافی صَلَّى اللهُ تَعَالَى عَلَيْهِ وَآلِهِ وَسَلَّمَ کے حضور اپنے حال کی شکایت عرض کی، حضور والاصلى اللهُ تَعَالَى عَلَيْهِ وَآلِهِ وَسَلَّمَ نے فرمایا: کیا تم نے نہ سنا تھا کہ ہم نے اس سے نہی فرمائی ہے۔ عرض کی: حدیث میرے نزدیک صحت کو نہ پہنچی، ارشاد ہوا: تمہیں اتنا کافی تھا کہ یہ حدیث ہمارے نام پاک سے تمہارے کان تک پہنچی، یہ فرما کر حضور مبدی الاکبہ والابرص ومُحِي السوء صَلَّى اللهُ تَعَالَى عَلَيْهِ وَآلِهِ وَسَلَّمَ نے اپنا دست اقدس کہ پناہ دو جہاں ودستگیر بے گساں ہے، اُن کے بدن پر لگایا، فوراً اچھے ہو گئے اور اسی وقت سے توبہ کی کہ اب کبھی حدیث سن کر ایسی مخالفت نہ کروں گا۔“ (فتاویٰ رضویہ، جلد 22، صفحہ 574، مطبوعہ رضا فاؤنڈیشن، لاہور)

چالیس دن سے زائد ناخن نہ بڑھانے کے متعلق صحیح مسلم میں ہے: ”قال انس وقت لنا فی قصص الشارب وتقلیم الاظفار ونتف الابط وحلق العانة ان لا نترک اکثر من اربعین لیلة“ ترجمہ: حضرت انس رَضِيَ اللهُ تَعَالَى عَنْهُمَا فرماتے ہیں کہ نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ نے ہمارے لیے مونچھیں کاٹنے، ناخن تراشنے، بغلوں کے

بال اور موئے زیر ناف صاف کرنے کے لیے ایک خاص وقت مقرر فرمایا تھا اور وہ وقت مقرر یہ تھا کہ ہم چالیس راتوں سے زیادہ انہیں مت چھوڑے رکھیں۔ (صحیح مسلم، جلد 1، کتاب الطہارۃ، باب فی خصال الفطرۃ، صفحہ 129، مطبوعہ کراچی)

علامہ علاؤ الدین حصکفی رَحْمَةُ اللهِ تَعَالَى عَلَيْهِ (سالِ وفات: 1088ھ / 1677ء) لکھتے ہیں: ”کرہ تر کہ وراء الاربعین“ ترجمہ: چالیس دن سے زیادہ چھوڑ دینا مکروہ ہے۔ (درمختار مع ردالمحتار، جلد 9، کتاب الحظر والاباحۃ، فصل فی البیع، صفحہ 671، مطبوعہ کوئٹہ)

اس کے تحت علامہ ابن عابدین شامی دِ مَشْتَقِي رَحْمَةُ اللهِ تَعَالَى عَلَيْهِ (سالِ وفات: 1252ھ / 1836ء) نے لکھا: ”اسی تحریماً“ ترجمہ: یہاں کراہت سے مکروہ تحریمی مراد ہے۔ (ردالمحتار مع درمختار، جلد 9، کتاب الحظر والاباحۃ، فصل فی البیع، صفحہ 671، مطبوعہ کوئٹہ)

اگر چالیسواں دن بدھ کا ہو تو ایسی صورت میں حکم شرعی کیا ہے؟ چنانچہ اس کے متعلق امام اہل سنت، امام احمد رضا خان رَحْمَةُ اللهِ تَعَالَى عَلَيْهِ لکھتے ہیں: ”اگر بدھ کا دن وُجوب کا دن آجائے، مثلاً انتالیس دن سے نہیں تراشے تھے، آج بدھ کو چالیسواں دن ہے، اگر آج نہیں تراشا تو چالیس دن سے زائد ہو جائیں گے، تو اس پر واجب ہو گا کہ بدھ کے دن تراشے، اس لیے کہ چالیس دن سے زائد ناخن رکھنا ناجائز و مکروہ تحریمی ہے۔“ (فتاویٰ رضویہ، جلد 22، صفحہ 685، مطبوعہ رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Darul-ifta AhleSunnat



feedback@daruliftaahlesunnat.net